

Dyggur smeitur fyri Hetland - oljan til Hálánds

Jan Müller

27.10.2015 - 14:07

Oljan.fo

Tað verður ein dyggur smeitur fyri hetlenska oyggjasamfelagið, nú BP hevur gjørt av ikki at halda fram við at flyta oljuna frá stóru oljukelduni Schiehallion til oljuterminalin í Sullom Voe í Hetlandi. Í løtuni er eingin framleiðsla á Schiehallion-leiðini. Hetta tí at stórar útbyggingar og nútímansgerð á kelduni verða framdar. Eitt nýtt framleiðsluskip (FPSO) verður smíðað í Korea og haraftrat skal nýggjur hátøkniligur útbúnaður setast upp á havbotninum. Roknað verður við at framleiðslan kann byrja aftur seint næsta ár skrivar Shetland Times. Ístaðin fyri at flyta oljuna frá Schiehallion økinum til Hetlands tá og sum er gjørt øll árin higartil, verður hon av tøkniligum orsökum flutt til Rotterdam.

Oljan frá stóru oljukelduni skamt frá føroyska markinum fyllur nógv í Sullom Voe og hetlenska búskapinum. Meira enn 40% av oljuni, sum kemur til Sullom Voe, kemur frá Schiehallion leiðini og fimta hvørt tangaskip, sum kemur til Sullom Voe við olju, kemur frá oljukelduni á Atlantsmótinum. Kortini fer gass frá Schiehallion framvegis at verða flutt til Sullom Voe eins og gass frá spildurnýggju gassleiðini Laggan Tormore vestan fyri Hetland.

Í Hetlandi eru tey í øðini um, at teirra heimastýri Shetland Islands Council als ikki varð partur av samráðingunum um framtíðina hjá oljuterminalinum. Tey vóru ikki spurd eftir. BP verjir seg við, at samráðingarnar vóru í trúnaði.

Sum plástur á sárið, um ein so kann siga, so er avgerð tikin um, at oljan frá nýggja oljufeltinum, Clair Ridge, sum fer undir framleiðslu um eitt ár, fer til Sullom Voe. Har er BP eisini fyristøðufelag.

Talan er um øgiligar íløgur, sum verða gjørdar eystan fyri føroyska markið. Útbyggingin og nútímansgerð av Schiehallion kelduni, sum nú verður kallað Quad 4, er mett at kosta 30 mia. kr. Útbyggingin av nýggja Clair Ridge er mett at kostar 45 mia. kr.

Avgerðin hjá BP og tess partnerum at fara uttan um Sullom Voe er eitt vónbrot í Hetlandi. Tavish Scott, sum er valdur í skotska parlamentið fyri Hetland, sigur, at tað er óhoyrt, at BP fer heilt uttan um politisku skipanina í Hetlandi, tá slíkar avgerðir verða tiknar. ”Hetland hevur brúk fyri øllum búskaparligum virksemi tað kann fáa, og hetta eru sera ring tíðindi fyri fólk, sum arbeiða í oljuídnaðinum men eisini fyri teir mongu undirveitararnar.”

Tað er greitt, at avgerðin hjá BP fer at hava avleiðingar fyri havnina í Sullom Voe, hvørs arbeiðsgevari er Shetland Islands Council. Hetlendskir myndugleikar fara nú at tosa við allar partar í málinum, eisini bretska stjórnina fyri at kanna, um avgerðin at fara uttan um Sullom Voe ikki kann broytast. BP sigur hinvegin, at orsøkin fyri tað fyrsta er tøknilig og harnæst, at BP við hesum kann spara útreiðslur í framtíðini.